

Assumption of Mary, 2019

Chyum Laika Ni

Shing ran 11:19, 12: 1-6, 10; 1Cor 15:20-26; Lk 1: 39-56

Tsawra ai nu wa hpu nau ni, hpawt ni na laban gaw Chyoi pra ai Nu Maria hpe lamu de woi shalun la ai poi rai nga ai. Anhte a kanu Chyoi pra ai Nu Maria hkum hkrang the hpawt sum sing lamu karai aksang a hpung shing kang de shang wa ai poi hpe nawku hpung ting the rau anhte kabu gara galaw nga ga ai rai nga ai. Ndai zawn h pung shing kang de shang bang wa ai lam gaw madu yesu a hpang hkan nang nga ai, anhte hkristian ni yawng a bang dung mung rai nga mali ai. Chyoi pra ai Nu Maria zawn sha anhte yawng mung, shut hpyit mara the si hkrung si htan hpe dang kau sai Madu yesu a awng padang lam hpe jawm hkam la nna, karai kasang a mungdan de shang wa na matu saw shaga da hkrum ai ni rai nga ga ai.

Ndai bat na langai ngu na ja chyum mungga rai nga ai shingran laika hta mu mada lu ai sung sum lamu hta byin pru nga ai mau hpa lamik kum la ni gaw, sum sing lamu a jan mau hpe gup la nna kasha karai kasang a makau hta hpung shing kang hte ning ngai nga ai Nu Maria the seng ai lam ni hpe sum ru ding lik yu ai lam ni galaw na matu anhte hpe saw shaga nga ai rai nga ai. Shingran laika 11:19 the daw kaba 12:1 hta “Sum sing lamu hta e karai aksang a nawku htingnu hpaw malawng nna, shi a htingnu kata e, shi a ga shaka the seng ai sum pu dan pru nga ai, shaloi jang myi-hprat kala ai, nsen kadu ai, mu ngoi ai, nnang nawn the sin marang kaba byin wa ai, Bai sum sing lamu kata e mau hpa amu kaba dan pru ai gaw; ajan lawoi nna, shata gabye ai the, shagan 12 kap ai jan mau gup re ai numsha langai mi dan pru ai” nga ai lam mu lu nga ga ai.

Bai, lahkawng ngu na ja chyum mungga hta kasa Pawlu tsun ai hta gaw, madu yesu gaw Adam nnan re, jahtum ladaw du ai shaloi shi gaw kawa karai hpe dai mungdan ap ya na ru ai rai nna, du aya yawng mayawng, up ai ahkang the hpung dagu yawng mayawng hpe mung shi yeng seng kau na re, hpa majaw nga yang gum lau ni yawng hpe madu yesu shi, shi a lagaw npu tawn da ai du hkra, up hkang ai aya shi lu la na ru ai, nga ai. Shut hpyi mara a daru magam yawng hpe madu yesu jahten sharun kau nna kawa karai a jet ai ngwi pyaw sim sa, ndut ndang ahkaw ahkang hpe anhte hpe jaw ya na re, ngu ai lachyum rai nga ai.

Tsawra ai nu wa hpu nau ni jet ndut ndang ahkaw ahkang ngu ai gaw, kawa karai kasang a myit ra ai lam ni hpe hkan shaut ai hta sha mu tam la lu mai na rai nga ai. Hkristian ni a shang lawt lam ngu ai gaw shut hpyit mara a mayam prat kaw nna lawt tawt lu ai lam san san sha nrai nga ai ngu ai lam hpe, Chyoi pra ai Nu Maria hta anhte hkaja mu tam la lu mai nga ga ai. Hkristian ni a shang lawt lam ngu ai gaw mungkan a mabyin ni hpe myi ju nnan, wenyi myi jut hku nna mu mada chye na hkapa la ai lam rai nga ai. Karai kasang hpe ndut ndang ai myit tsawra ai, tinang hpu nau ni hpe san seng ai myit the tsawra ai, karai kasang a mungdan dik wa na re ngu ai lam hpe myit mada kam sham nga let kabu gara ai myit the sak hkrung nga pra chye ai, ndai lam ni gaw hkristian ni a jet ai shang lawt lam, jet ai simsa lam nan rai nga ai.

Sum sing lamu a hkaw hkam jan, Chyoi pra ai Nu Maria sum sing lamu de lung wa ai poi hpe anhte galaw nga ga ai aten, anhte a jinghpaw mungdaw sasana a kanu ngu ai hku nna mung Chyoi pra ai Nu Maria hpang de anhte sit shang mai nga ga ai. Kashin gamun hkam la ga ai shaloi anhte tawn da lai wa sai ga sadi ga shaka the hkrak sadi dung sak hkrung hkawm sa nga lu hkra Chyoi pra ai Nu Maria kaw garum hpyi mai nga ga ai. Anhte a buga mungdaw mungdan hpe karai kasang myit ra yaw sing yaw shada ai lam the hkrak tsawm htap bawng ring ai mungdaw mungdan byin tai hkra shakut nga ai anhte a magam lam ni hta lam woi matsun madun ya na matu Nu Maria kaw garum hpyi mai nga ga ai. Karai kasang a tsawra ai kashu kasha ni a myit masa sari sadang the bung pre ai hku nna nga sa let masha yawng a matu nhtoi tai nga lu na matu mung Chyoi pra ai Nu Maria a garum ai hpe hkam la mai nga ga ai.

Mungkan ting na nawku hpung masha ni yawng the myit hpawm nna Chyoi pra ai Nu Maria lamu de lung wa ai poi hpe galaw nga ga ai aten, Chyoi pra ai Nu Maria hpe myit mada shara jaw ya ai kanu hku nna mung anhte mu mada mai nga ga ai. Tsawra matsan dum lama la nga na nga nna karai kasang ndat da ai ga sadi ga shaka hpe Karai kasang galoi nmalap kau nga ai, ngu ai lam hpe mung, Chyoi pra ai Maria a shakawn mahkawn hku nna anhte hpe shadum ya nga ai rai nga ai. “Anhte a ji wa ni hpe tsun da sai the maren, Abraham the shi a kashu kasha ni hpe, prat dingsa matsan dum ai lam dum nga na matu, shi a shangun ma Israela hpe lanu lahku nu ai” nga ai lam hpe kabu gara ai shiga hta anhte na la saga ai rai nga ai. Shi hpe karai aksang tsun ndat da ai ga ni yawng hkum zup ai de du wa na re ngu ai lam hpe Chyoi

pra ai Nu Maria galoi mung kam sham nga ai majaw mung shi gaw Alu ai jan tai nga ai rai nga ai. Karai kasang a ndat ga ni gaw teng sha dik wa na lam ni re ngu ai lam hpe mung Chyoi pra ai Nu Maria hta karai kasang sakse madun ya nga mung rai nga ai. Chyoi pra ai Nu Maria sum sing lamu a jan mau gup ai hku nna, anhte a myit mada shara ni gaw teng kaman lila nrai mat na rai nga ai, ngu ai lam hpe sakse hkam la nga ai rai nga ai.

Tsawra ai nu wa hpu nau ni, myit daw myit hten ai ngu ai lam ni gaw anhte a prat the anhte a uhpung uhpawng ni hkan bra kaba wa lu ai hkrit hpa ana zawn byin kap chye nga ga ai. Tsi lajng kau ai lam ni n galaw ai rai yang gau ngwi ngwi law bra kaba wa nna anhta a prat, shing nrai uhpung ting hpe hten bya ai de woi dun mat wa lu mai nga ai, dai re ai majaw myit daw myit hten ai ngu ai ana hpe tsi shamai kau nag rai nan ahkyak nga malai ai, ndai myit daw myit hten ai ngu ai ana hpe tsi shamai ya lu ai tsi gaw ya lahta de tsun nga ai myit mada shara ngu ai lam the shat sin shamai laa ran a rai ga ai.

Anhte a buga hta mungdan ding hku majan the kaga yak hkak lam ni law law a majaw myit daw myit hten ai, karai kasang shi a amyua sha ni hpe n kabai da na re nga ai ga ni gaw gaman sha wa rai mat nga sai kun, nga nna myit daw myit hten ai lam ni anhte hta hkam sha pru wa lu mai ai. ndai lam hpe tsin shamai ya lu ai lam gaw myit mada shara rai nga ai. “Anhte a ji wa ni hpe tsun da sai the maren, Abraham the shi a kashu kasha ni hpe, prat dingsa matsan dum ai lam dum nga na matu, shi a shangun ma Israela hpe lanu lahku nu ai” nga ai Chyoi pra ai Nu Maria shakawn mahkawn ga gaw, karai kasang a ndat ga ni teng sha dik wa nga ai ngu ai laam hpe sake hkam ya nga ai lam nan rai nga ai. Dai hta grau nna sum sing lamu de shalun la hkrum nna sum sing lamu a jan mau hpe gup la let kasha karai kasang a makau tha ning ngai nga ai, ngu ai lam gaw anhte hta karai aksang tawn da ai ga sadi ka shaka ni teng sha dik wa nga ai, ngu ai laam hpe sakse hkam ya nga ai lam rai nga ai majaw, anhte a myit mada shara hpe shagrung ya nga ai rai nga ai.

Dai re ai majaw tsawra ai nu wa hpu nau ni, Chyoi pra ai Nu Maria hpang de gayin shang wa ga, karai kasang a kashu kasha ni zawn jet ai simsa lam, ndut nadang lawt lu lam ni the kabu gara nga lu na matu garum ya rit ga shi kaw akroi anoi akyu hpyi nga ga, anhte a mai kaja ai wang lu wang lang ndut ndang lam ni hpe hpu nau ni a mai kaja ai lam a matu thap htuk manu ai masa the jai lang asung jashawn lu hkra

shakut nga ga, myit mada shara the magam bungle galaw sak hkrung nga pra nga ga, anhte a myit mada shara ni yawng gaw karai kasang a mungdan hta dik wan a rai nna dai mungdan gaw htani htana grin nga na rai nga ai.

Akyu hpyi saga: Wa karai e, shut hpyit mara nkap ai chyoi pra ai Nu Maria a wenyi hpe hkum hkrang the hpawn hpung shing kang de nang woi shalun la nit dai, anhte mung jahtum shani e dai hpung shing kang hpe mu lu nna dai mung dan hta htani htana ning ngai nga lu na matu garum ya mi, anhte a madu hkristu a marang e hpyi nem nga ga ai.

Wajau Bernard Dashi Tang Ji (RVA Kachin- Lit Hkam)